

# Il-Fanal

GEORGE ZAMMIT

Int miegħi habrieka huttafa  
minn id il-Hallieq ittajart  
flimkien qsamna sema u baħar u art  
u mat-triq  
kemm kienu l-irwiefen, kemm hedded il-mewg  
u kemm ħaraq il-labar tal-ħurrieq,  
għad li lmaħna xi drabi  
minn xibka ta' xewk u għollieq  
bħal kewkba minn sema sewdieni,  
imfewħa t-tbissima tal-ward.  
U mill-irxiex għaddejna, jraxxax xemxi,  
ferrieħ bil-blanzuni jittajru mar-riħ  
fir-rebbiegħa li taret bħal siegħa  
bil-ħolm li welled u rabba'  
helwa huttafa, l-imħabba.  
U qsamna d-deżerti tal-kotra fin-nixfa tas-sajf.  
U grejna msahħrin minn miragġi ta' gmiel u ta' gid  
—imberrqa l-għajnejn  
miftuħa l-idejn—  
X'sibna? Xejn ħlief ix-xejn.  
U giet il-ħarifa: fittixna  
il-hemm mit-theddida tal-beraq  
thassibna lis-sfura tal-weraq  
iduru mar-riħ dawra mejt  
fiż-żifna tal-mewt.  
U meta fuq l-għolja u fuq wita  
bdiet ittanbar ix-xita bil-qliel  
misjuqa mir-rjieħ,  
u l-bidwi, ferrieħ  
beda joħlom il-qasbi għammiel  
int bħali bdejt toħlom ħelsien  
mit-toqol taż-żmien u tixtieq  
li tad-dinja tintemmlek it-triq.

Fuq ix-xefaq id-dlam firex saltnatu.  
Nittajru fis-swidija  
tal-lejl li f'hobbu j'haddan l-oghla dija  
u mixtiqin mill-poezija  
mistura f'guf id-dlam,  
mir-ragħwa tal-mewg jobrom taħtna  
inħossu fil-qorob il-hin mixtieq,  
li jwassal lejn bieb il-ħallieq.  
Nimtlew kollna ferħ  
bis-sejħa ta' serħ  
li tidli mill-bogħod,  
u ggiegħel lil qalbna tirtogħod  
mar-ragg li gej mill-fanal  
bħal tislina ta' merħba u ta' sliem  
bla tmiem.